

# Sehem l-Isla fir-Regatta

kitba tas-Sur Joseph Serracino

It-tradizzjoni tat-tigrijiet tad-dghajjes fil-portijiet taghna hija marbuta storikament ma' l-Isla. Fil-fatt nafu b'zewg tigrijiet popolari li huma intimament marbutin ma' l-Isla u li t-tnejn gew organizzati mill-barklori u s-sajjieda Sengleani.

Hafna storiċi huma tal-fehma li l-ewwel tigrija tad-dghajjes li saret fil-portijiet taghna kienet dik tal-Portu Salvu li taf il-bidu taghha għall-habta ta' l-1630. Din it-tigrija kienet issir fit-2 ta' Lulju, f'Jum il-festa tal-Viżitazzjoni ta' Marija Santissima wara nofs in-nhar, u kellha rabta kbira mal-knisja tal-Portu Salvu ta' l-Isla, maghrufa aktar fost is-Sengleani bhala l-knisja ta' San Filippu.

## It-Tigrija tal-Portu Salvu

Il-korsa ta' din it-tigrija kienet itwal minn dik tal-Vitorja u t-tluq taghha kien isir mill-bokka tal-Port il-Kbir sal-Ponta ta' l-Isla. Il-prokuraturi ta' l-imsemija knisja kienu jassistu għal din it-tigrija qrib it-Torri d'Orsi (fejn illum hemm ir-Rikażli) u s-sinjal tat-tluq kien isir b'tir ta' masklu. Għal din it-tigrija popolari, l-imhallfin u l-fizzjali tal-qorti kienu jmorru in forma l-Ponta ta' l-Isla biex minn hemm jaraw it-tigrija u wara jgħassmu l-palji tal-harir lir-rebbieha ta' kull kategorija fost il-briju kbir tan-nies miġbura. Interessanti hu l-fatt, li din it-tigrija kienet tiġbed ukoll l-attenzjoni tal-Gran Mastru li ta' kull sena kien jaqsam bil-gondla għall-Isla, u wara t-tigrija kien jistieden lill-uffiċjali u lill-ministri tiegħu għar-riċeviment f'*Casa Magistrale*.

Meta f'nofs is-seklu 18 din it-tigrija waqfet għal xi snin minhabba l-ghadd kbir ta' bastimenti Maltin sorguti fil-Port, xi whud bdew jahsbu li din it-tradizzjoni antika kienet se tispicċa għal kollox, iżda meta reġgħet bdieta issir, in-nies thegġet mill-ġdid u f'qasir żmien reġgħet kisbet dik il-popolarità kbira li kienet tgawdi qabel fost in-nies tal-Port il-Kbir. Jingħad li din it-tigrija giet fi tmiemha fl-ahhar snin tas-seklu 19.

Bosta mill-familji Sengleani li kienu joqogħdu l-inhawwi tal-Ponta u li kienu jiffrekwentaw il-knisja ta' San Filippu kienu onoraw dan it-titlu (Portu Salvu) billi waqqfu



*Il-ferrilla famuza Sengleana 'Forti San Mikiel' bl-ekwipaġġ tagħha Salvu Formosa, Alexander Chircop, Pawlu Chircop u Karmenu Cachia wara t-tigrija ta' l-1922.*



*Għadd ġmielu ta' qaddiefa Sengleani flimkien ma' xi partitarji, miġburin flimkien f'ras it-taraġ tal-Ponta għar-ritratt, wara r-rebħa ta' erba' paljijiet ta' l-ewwel fl-1953.*

monument żgħir tal-gebel b'kwadru bix-xbieha tal-Madonna tal-Portu Salvu taht il-mina (Sully Port) li tagħti għal Triq is-Sirena u li minnha taqbad it-taraġ biex tinzel il-Ponta.

Jingħad li sa qabel l-Ewwel Gwerra Dinjija (1914 - 1918) din ix-xbieha tal-Madonna dejjem kienet tkun imżejna bil-fjuri, u x-xemgħa qatt ma naqset minn quddiemha lejl u nhar. Skond ix-xjuh taghna, sat-Tieni Gwerra Dinjija (1939-1945) f'jum il-festa tal-Portu Salvu,

din in-niċċa kienet ghadha tiżżejjen bid-damask u madwarha kienu jqiegħdu l-qsari tal-fjuri.

Iżda l-akbar festi li jiftakru x-xjuh tagħna jehduna lura sa qabel il-Gwerra l-Kbira, meta n-niċċa u l-mina kienu jizżejnu bid-damask, u l-pjazzetta f'ras Triq is-Sirena kienu jzejnuha bl-antinjoli, u filghaxija kien isir il-hruq tas-suffarelli u l-mixghela tal-fjakkoli fuq is-swar tal-Gardjola u s-swar li jdawru dawn l-inhawi. Jiftakru wkoll li f'jum il-festa wara nofs in-nhar kienet issir il-Ġostra wara t-truncieri u l-Arblu ta' Mejju l-Ponta, biex imbagħad filghaxija, fuq artal imżejjen bil-fjuri għall-okkażjoni fil-pjazza ta' quddiem il-Ġnien tal-Gardjola, kienet tingħata l-Barka Sagramentali. Jingħad ukoll, li xi benefatturi kienu jgħibu l-Banda ta' Indri biex tferrah u tallegħa lin-nies li kienet tattendi bi għarha.

### *It-Tigrija tal-Vitorja*


Fl-ewwel snin tal-hakma Inġliża f'Malta kienu jsiru bosta tigrijiet tad-dghajjes fil-Portijiet tagħna. Peress li hafna minn dawn it-tigrijiet kienu jsiru fuq bażi parrokkjali xi whud minnhom saru ftit drabi biss, waqt li oħrajn li kienu aktar popolari kellhom hajja itwal. Fit-8 ta' Settembru 1822, il-habrieċa Sengleani organizzaw għall-ewwel darba t-Tigrija tal-Vitorja bhala parti mill-festi esterni tat-titular tagħhom. Mid-dehra din it-tigrija kienet organizzata aħjar mit-tigrijiet l-oħra, għaliex fiha, barra li setgħu jiehdu sehem dghajjes minn lokalitajiet oħrajn tal-Port, barra l-palju tas-soltu, ir-rebbieħa kienu se jingħataw premju ta' flus ukoll.

F'din it-tigrija kienu jsiru erba' korsi, tal-Ferrilli (Dghajjes tas-Sajd) b'erbat imqadef, Dghajjes tal-Pass b'zewġ imqadef u b'erbat imqadef u tal-Kajjikki (tax-xogħol) b'erbat imqadef. Mal-qalba tas-seklu 20, bdiet issir il-korsa tad-Dghajjes tal-Midalji li originalment kienu Dghajjes tal-Pass u bdew jissejhu hekk għaliex minflok premju ta' flus kienu jingħataw Midalji tal-fidda. Bejn wiehed u iehor fl-istess żmien ġew introdotti wkoll il-Kajjikki *Fancy* - Kajjikki hfief b'erbat imqadef li hadu post it-tqal.


M'hemmx l-iċken dubju li l-Isla dejjem ipparteċipat fit-żewġ tigrijiet tad-dghajjes bl-aħjar ekwipaġġi li kellha,



*Wenzu Zarb, l-aqwa tmunier li qatt ħa sehem fit-Tigrija tal-Vitorja, jidher sodisfatt bir-rebħa li kisbu l-benjamini tiegħu, Peppi Edwards u Leli Barbara fil-korsa tal-Fregatini fl-1953.*



*Il-qaddiefa Sengleani Leli Micallef, Charles Caruana, Lorry Caruana u George Caruana jippużaw għar-ritratt fuq id-dghajsa 'Vitorja' wara s-success tagħhom fl-1938.*



*Id-dghajsa ta' b'erbgħa Sengleana 'Vitorja' bl-ekwipaġġ tagħha, Leli Micallef, Lorry Caruana, Charles Caruana u George Caruana tidher ras inb'ras mad-dghajsa tal-Birgu, hekk kif id-dghajjes waslu f'nofs il-korsa fl-1938.*

u li dejjem kienet fost il-protagonisti fejn jidhlu r-rebh ta' paljijiet. Mal-qalba tas-seklu 20, l-Isla kienet qawwa kbira fil-korsi l-kbar. B'danakollu kienet tissemma l-aktar ghall-korsi tal-Ferrilli u tal-Kajjikki *Fancy* fejn it-taqtiegħa għar-rebh tal-palju fiż-żewġ kategoriji dejjem kienet ma' Marsamxett li f'dik l-epoka kien jiddomina kull Regatta.

L-Isla kienet avversarju aħrax ta' Bormla u l-Birgu fid-Dghajjes tal-Midalji u f'ta' bl-Erbgħa - żewġ distretti magħrufin hafna għall-ekwipaġġi ta' hila li kellhom u avversarji kbar ta' Marsamxett f'dawn il-kategoriji.

Bejn iż-żewġ Gwerer Dinjija, il-qaddiefa Sengleani rebhu xi paljijiet ta' l-ewwel iżda qatt ma rnexxielhom jiddominaw xi kategorija għal bosta snin bħalma għamlu l-Bormlizi u l-Vittoriosani.

Iżda r-rebh tal-paljijiet fil-korsi tal-Ferrilli, Midalji u Kajjikki *Fancy* kienu ta' awgurju sabih biex is-Sengleani

jkomplu jarmaw tajjeb l-opri tagħhom bl-aħjar ekwipaġġi li kellhom u jissieltu għal kull palju sa l-aħhar qadfa. Din id-determinazzjoni għenithom biex fl-1937 u fl-1938, l-aħhar żewġ edizzjonijiet ta' qabel il-Gwerra trebbahom il-korsa ta' bl-Erbgħa - korsa li kienu ilhom ma jirbhuha mill-1904.

Wara l-gwerra, id-distrett Senglean kien il-protagonist ewlieni ta' bosta edizzjonijiet. Mill-1951 sa l-1966, l-ekwipaġġi Sengleani rebhu 7 darbiet l-*Aggregate Shield* u waqfu *record* fil-korsa tad-Dghajjes tal-Midalji ta' 7 rebhiet konsekuttivi (1951-1957). L-istess suċċess reġġhu kisbuh bejn l-1989 sa l-2002, meta matulhom il-qaddiefa Sengleani mhux biss iddominaw dawn it-tigrijiet iżda rnexxielhom ukoll jirbhu disa' darbiet l-*Aggregate Shield*, u fl-1992 iwaqqfu rekord ġdid bir-rebh tal-hames paljijiet ta' l-ewwel.

## **Friendly Bar**

**Sweetshop & Confectionery**

*(Prop. Karmenu Ellul)*

**106, Victory Street, Senglea**

Jawgura l-Festa t-Tajba lil Kulhadd

## **HASSU**

*Upholsterer Garage*

*(Prop. Walter Pace)*

22, 'St. Anthony Garage', Carmel Str., Fgura

Tel: 2167 2396 • Mobile: 9944 5156

## **SEDE AZZJONI KATTOLIKA - SENGLEA**

*(Il-Barman Joe Schembri)*

*Jawgura l-Festa t-Tajba lis-Sengleani Kollha*

**Il-Kumitat**

**tax-SHAMROCKS Waterpolo Club**

**jawguraw il-Festa t-Tajba lis-Sengleani kollha.**